

፩ያ ሰንበት ዘጽጌ

27 መስከረም 2011 ዓ.ም. (10/07/18)

ማርያም አደ ስድራ።

መዝሙር: ትዌድሶ መርዓት እንዘ ትብል ነዐ ወልድ እኑየ ንፃእ ሐቅለ. . . . ።

ንባባት: ዕብ 2:9-11፣ ራእ 21:1-9፣ ግ.ሐ. 15:22-ፍ፣ ማር 10:2-16።

ምስባክ:

- ፍሬ ጻማከ ተሤሠይ፣ ብፁዕ አንተ ወሠናይ ለከ፣ ብእሲትከ ከመ ወይን ስሙር ውስተ ጽርሓ ቤተክ። “ዕዮ አእዳውካ ዘፍረዮ ኸትበልዕ ኢኻ እሞ ብፁዕ ኢኻ፣ መነባብሮኻ ኹሉ ኸአ ኸቢባረኽ እዩ፣ ሰበይትኻ አብ ውሽጢ ቤትካ ከም ፈራይት ወይኒ ኸትከውን እያ” መዝ. 128:2-3።
- እስመ ፈተወ ንጉሥ ሰነኪ፣ እስመ ውእቱ እግዚእኪ፣ ወይሰግዳ ሎቱ አዋልደ ጢሮስ በአምኃ። “ብመልክዕኪ ንጉሥ ክፈትወኪ እዩ፣ ንሱ ጎይታኺ እዩ እሞ ሰገድሉ፣ ሕዝቢ ጢሮስ ገጽ በረኽት ኬምጽኡልኪ እዮም” መዝ. 45:11።

አብ ናይ ግዕዝ አቆጻጽራ ዘሎናዮ እዋን ካልአይ ክፍሊ ዓመት እዩ መጽው ይብሃል፣ ካብ 26 መስከረም - 25 ታሕሣሥ ዘሎ እዩ። **አብኡ ፫ ንኡሳን አዝማን ይርከቡ።**

- ዘጽጌ፡ 6** ሰናብቲ ዝሓዘ እዩ፣ ብ፩ ፪ ፫ ፬ ፭ ፮ ይፍለጥ።
- ዘአስተምህሮ 5** ሰናብቲ ዝሓዘ ዘወረደ፣ ዘቅድስት፣ ዘምኹራብ ዘመጸጉዕ፣ ዘደብረ ዘይት።
- ዘስብከት ወይ ምጽአት ይብሃል 3** ሰናብቲ ዝሓዘ፣ ዘስብከት፣ ዘብርሃን፣ ዘኖላዊ።

ዘመነ ጽጌ እምብአር ፮ ሰናብቲ ዝገዝ እዩ። አብዚ እዋን ነቲ ኢየሱስ ክርስቶስ ምስ ቤተ ክርስትያን ዘለዎ ርክብ ክገልጽ ኢሉ ብአምሳል ርክብ መርዓትን መርዓውን ነቲ አብ መጎልዮ መጎልይ “ንወዲ ኅወይ. . . . መርዓት ትውድሶ” ዝብል መሰረት ገሩ ንምሕረት አምላኽ ይገልጽ። ሎሚ እውን አምላኽ ምስ ነፍሲ ወከፍና ርክብ ክፈጥር ይደሊ ኣሎ። እንተ ቐረብናዮ አብ ሕይወትና ተሓድሶን ለውጥን ክገጥመና እዩ ብፍላይ ዕድመ አምላኽ እንተ አኸበርና ጸጋን በረኽትን አብ ሕይወትና ይህበና ስለዚ ዕድሚኡ አኸቢርና አብኡ ንቐረብ።

ዘመነ ጽጌ ብፍሉይ እውን ንማርያም ዝውሃብ ጊዜ እዩ። ማርያም ምስ አምላኽ አብዚ ዓለም እንክላ እትኸተሎ ዝነበረት ሕይወት እናገለጸ ዕብየት ማርያም ክነስተንትን ፍሉይ ጊዜ ይኸፍተልና። ሓደ ካብቲ ንማርያም ክብሪ ዝህባ ንዕድመ አምላኽ ሕራይ ምባላ እዩ። ማርያም ሎሚ እውን ንሕና ደቃ ነቲ አምላኽ ዘቐርበልና አሰራ ተኸቲልና ሕራይ ክንብል እዩ። ካባይ እንታይ ይደሊ አምላኽ፡- ምስ ሓወይ ክዕረቕ፣ ንጽጉም ክሕግዝ፣ ንሕሙም ክበጽሕ፣ አብ ሓዳሪይ ካባይ እንታይ ይደሊ ኢልና ንሕሹኽታ አምላኽ መልሲ ክንህብ ንሕተት ኣሎና።

አብ መዝሙር ናይ ሎሚ ሰንበት “መርዓት ንመርዓዊ እናወደሰት ኦ ሓወይ ንዓ ንግዳም ንውጻእ እሞ ወይንን ሮማንን ፈርዮ እንተሎ ንርአይ። ንሰማይ ብኸዋኸብቲ ዝሸለመ ንምድሪ ብዕምባባታት ዘገጸ። ንሱ ሓደ ወዱ ጎይታ ሰንበት እዩ። መርዓት ኦ ሓወይ ቃልካ ጥዑም እናበለት ትውድሶ”።

ናይ ሎሚ መዝሙር አብ መንጎ ክልተ ሰብ ሓዳር ክህሉ ዝግብኦ ርክብ እናገለጸ አብ ፍቕርን ሓልዮትን ዝተመሰረተ ክኸውን ከም ዝግባእ ይነግር። አስተንትኖና አብዚ መሰረት ገርና ብዛዕባ ቃል ኪዳንን ስድራ ቤትን ክነስተንትን እዋናዊ እዩ። ምኽንያቱ ክልቲኡ አብ ፍቕር ክምስረት እንከሎ ጽኑዕ መሰረት ደቂ ሰብ እዩ ዝርከብ። ከምኡ አብዚ እዋን አብ ቫቲካን ብጹኡን ጳጳሳት ምስ ርእሰ ሊቃነ ጳጳሳት ኮይኖም ካብ ጥቅምቲ 3-28 2018 ሲንዶስ ብዛዕባ መንእሰያት ይካየድ አሎ እዚ ኸአ ንጸዋዕታ ብዝምልከት አስፊሑ ከጽንዕን ክርእን እዩ። ጸዋዕታ ክብሃል እንከሎ ብዙሕ ጊዜ አብ ክህነታዊ ምንኪስናዊ ወይ ገዳማዊ ሕይወት ጥራሕ ገርና ክንግምቶ አይግባእን። ኪዳናዊ ሕይወት ሓደ ካብቲ አምላኽ ዝሰርፖ ቅዱስ ጸዋዕታ ምኽኑ ክንዝንግዕ የብልናን።

ዘሎናዮ ዘመን ነቲ አምላኽ ዝፈጠሮ ርክብ ሰብአይን ሰበይትን ከምኡ መልክዕን ትርጉምን ስድራ ቀይሩ ሓዲስ መልክዕ ከልብስ ዝቃለስ ዘሎ ምዃኑ ኢና እንርኢ። ንቡር ተፈጥሮና ዘይናቱ ክነልብሶ ነቲ አምላኽ ብሂጉ ዝሃበና ተፈጥሮ ጨሪሹ ጠፊኡ ካልእ ዘይተዋህበካ ምድላይ ናይ ዘመና ፋሽን እዩ።

አብ ኦሪት ዘፍጥረት 2:18-24 ብዛዕባ ፍጥረት ሰብአይን ሰበይትን ነንብብብ። እግዚአብሔር ንአዳም ክሳብ ካልአይቲ ብጸይቲ መጻምዱ ዝፈጥረሉ ተፈጥሮኡ ምሉእ አይነበረን። ስለዚ “ሰብአይ በይኑ ኺነብር ጽቡቕ አይኮነን” (ዘፍ 2:18) ክብል እንከሎ ሰብአይ ብጸይቲ ክትህልዎ ድላይ አምላኽ እዩ። አዳም ንሔዋን ምስ ረአያ “እዚአ ዓጽሚ ካብ አዕጽምተይ ሥጋይ ከአ ካብ ሥጋይ እያ” እናበለ ተቐቢልዎ እዚ ኹሉ ዝሕብሮ ክልቲኦም አብ ነነድሕዶም ክደላለዩ ተፈጥራዊ ውህቦቶም እዩ። ተፈጥሮ አዳም ምሉእ ዝኾነ ሔዋን ምስ ተፈጥረት እዩ። ስለዚ ሰብአይን ሰበይትን ገሩ ፈጠሮም ክብል እንከሎ ድላይ አምላኽ ክልተ ጾታ እምበር ኻልእ ከምዘይ ኮነ እንርኢ። ሰብ ከአ ድላይ አምላኽ ክገብር እዩ ተፈጠሩ እምበር ንድላይ አምላኽ ክቕይር አይተፈጥረን። መልክዕ ሰብ ድላይ አምላኽ ምፍጻምን በቲ ንሱ ዝሃቦ ምምራሕን እዩ። ጓና ሓሳብን መገድን ከእቱ እንተ ጀመረ ካብ አምላኽ ምሽፋት ጀሚሩ አሎ ማለት እዩ። ዘመና ምሽፋትን አልቦ አምላኽ በዚሕዎ ክሕመስ እንርእዮ ዘሎና ሓቂ እዩ።

አምላኽ ሰብአይን ሰበትን ብሓደ ክነብሩ ፈጠርዎም “ሰብአይ አቡኡን አዲኡን ይጎድግ ምስ ሰበይቱ ኸአ ይወሓሃድ፤ ሓደ አካል ድማ ይኾኑ”። (ዘፍ 2:24)፤ እዚ ሓድነት ሰብአይን ሰበይትን መሰረት ናይ ሕብረተ ሰብ እውን እዩ። ሓደ ምዃን ንሰብ ሰላም ፍቕር ኩሉ ይህቦ። አብ ሓደ ክጥርነፍ እንከሎ ብዙሕ ጽቡቕ ነገር ክገብር ይኸእል። ናይ እዚ ኹሉ ሓድነት አብ ሰብ ኪዳን እያ እትጅምር። ሰብአይን ሰበይትን አብ ኪዳናም ስኒት ፍቕር ሓድነት ክስእኑ ከለዉ እዞም ዝስዕብ ይጉድኡ።

- **ክልተ ሰብ ኪዳን ይጉድኡ።** አብ ነነድሕዶም ክጠቓቐሙ ዝተፈጥሩ ይፈላለዩ ሽዑ ኩሉ ሳዕቤናት ምፍልላይ ይወርዶም። ብጥዕንኦም፣ ብመንፈሳዊ ሕይወቶም፣ ማሕበራዊ ሕይወቶም፣ ስነ አእምራውን አካላውን ጽገም ይወርዶም። አብ ነነድሕዶም ክመላልኡ ዝግብኦም ጎደሎ ኮይኖም ይነብሩ። ምፍልላዮም ብኹሉ ሥጋውን መንፈሳውን ነገራት ይጎድኡም።
- **ቆልዑቶም ይጉድኡ።** እቶም ናይ ክልቲኦም ፍሪ ዝኾኑ ደቆም ይጉድኡ። ፍቕር ሰላም ሓልዮት ክስንቁ ዝግብኦም ቆልዑት ብስንኪ ወለዶም ይሳቕዩ። አብ ሕይወቶም እውን

ዓቢ ስንብራት ይላድገሎም። አብ ፍቕሪ ዝጎደሎ ስድራ ዝጎብዩ ቆልዑት “ምስ መዕቢያኻ ጥፋእ” እናተባህሉ እቲ ዝገብርዎ ሕማቕ ነገር ብሰንኪ ወለዶምን ዘዕብይዎምን ከምዝኾነ አብ ባህልና እውን ንገልጾ ኢና። አብ ሃገርና ንዝኾነ ቍምነገር ዝሓሰብ ሰብ መጀመርያ እቲ ግለሰብ ዘይኮነ ኩነታት ወልዱ እዩ ዝሕተት ምኽንያቱ ኩሉ ጽቡቕና ሕማቕና ካብ ወለድና ስለ እንወስዶ። ወለዲ እምብኣር ምእንቲ ደቆም ኢሎም ንኹሉ ክጸሩ ይግባእ።

- **ሕብረተሰብ ይጉዳእ።** ፍቕሪ ዝጎደላ ስድራ አብ ሕብረተሰብ እውን ጸገማት እያ እትፈጥር። ስነስርዓትን ጽቡቕ መዕቢያ ዝጎደሎ ሕጻን ምስ ዓቢየ አብ ሕብረተሰብ ዓቢ ጸገም እዩ ዝኸውን። ጥዕና ሕብረተሰብ ካብ ስድራ እዩ ዝጅምር። ስድራታት አብ መዕቢያ ደቆም ክሕገዙ ይግባእ። ሕብረተ ሰብ ሓላፍነት ለቢሱ ንደቁ ብፈሪሃ አምላኽን አኽብርት ሰብን ከዕቢ እንከሎ ጥራሕ እዩ ሰብ ሰላምን ምዕባሌን ብዝያዳ ዘነግስ።

ሎሚ ልዕሊ ኹሉ ዝዋረድን ዝድፈርን ዘሎ እሞ ክልተ መሰረት ሰብአውነት ዝኾኑ፡ ቃል ኪዳናዊ ሕይወትን፡ ስድራን እዮም። ቃል ኪዳንን ስድራን ክጉድኡ ወይ ዘይመልክዎም ክለብሱ እንከለዉ ሳዕቤናቱ ፍቕሪ ይጎድል፡ ሓድነት ይምህንን ብሓጺሩ ሕይወት ደቂ ሰብ ይጉዳእ። ቃል ኪዳን ክልተ ተራ እዩ ዘለዎ ንሰብ ክልተ ሰብ ኪዳን ጥቕምን ሓገዝን አልኦ ከምኡ ውሉድ ብምሃብ ንቐጻልነት ሕብረተ ሰብ የረጋግጽ። ሰብ ኪዳን እንተ ዘየለዉ ሕብረተሰብ የለን። ርእሰ ሊቃነ ጳጳሳት ፍራንቸስኮስ ከም ዝብልዎ “ስድራ ቤት ናይ ተስፋ ፋብሪካ እያ”።

ስድራ መሰረት ኩሉ ስለ ዝኾነ ብቀዳምነትን ሰሪዕና ክነብር ይግባእ፡ ከምቲ ክርስቶስ ብሞቱ ፍቕሩ ገሊጹ አሕዋቱ ዝገበረና ንሕና እውን አብ ነነድሕድና እነርእዮ ፍቕሪ አብቲ አብ መላእ ሕብረተሰብ ዘሎና ፍቕሪ ዝዓለመ ኮይኑ ንድላይ አምላኽ ክንፍጽም ወትሩ ስንድዋት ክንከውን ይግብኣና።

ዝተነበ ወንጌል ካብ ማር 10:2-16 ናይ ቃል ኪዳን ቅዱስ ከምዝኾነ ክገልጽ እንከሎ ምስቲ አብ ዘፍ 2:18-24 ዘሎ አተሓሕዞ ይነግረና። ቃል ኪዳን (መርዓ) ህያብን ናይ አምላኽ ስራሕ ስለ ዝኾነ ክፍቀርን ብኽብሪ ክትሓዝን ይግብኡ። ብርግጽ ቃል ኪዳን ናቱ ጸገምን ፈተናን አልኦ እንተ ኾነ ንኹሉ ክንስዕር ጸጋ አምላኽ የድልየና፡ አምላኽ ስለ ዝኾነ ዋንኡ አብ አምላኽ ክነጸግዎ እንከሎና ጥራሕ እዩ ሓቀኛ ትርጉሙ ሒዞ ዝጉዓዝ። ኪዳናዊ ጸገማት መጀመርያ ፈሪሃ አምላኽ መሰረት ገርካ ምርአዮም የድሊ ድሕሪኡ ንምሕረት ንዕርቂ ስንድውን ንጽቡቕ ነገር ክፋት ልቢ ሒዝካ ምንባር ይግባእ።

ብዙሓት አብዚ እዋና አብ ቃል ኪዳናም ከቢድ ጸገማት ወይ እዋን ፈተና ምስ ተጓነፎም አብ ፍትሕ ይቀዳደሙ። ብዙሓት ስድራታት ተበታቲነን ክትርኢ ብሓቂ ዘጉሂ እዩ። አብ ገለ ቦታታት ልዕሊ ፍርቂ ቃልኪዳን ዝፈትሑ እዮም። አብ ሕብረተ ሰብና እውን እዚ ጸገም እዚ እናዓቦየ ይኸይድ አሎ። ሰብ ዋና ኪዳኑ ባዕሉ ኮይኑ ንአምላኽ ቦትኡ አሕዲግዎ ይርከብ።

ክልተ ዓይነት ፍትሕ አሎ፡

- ክልተ ሰብ ቃል ኪዳን አብ ቤት ፍርዲ ከይዶም ሓንሳብን ንዘለዓለምን ኪዳናም ዝብትኑ። እዚአም ሲቪላዊ ሕጊ ብዝሃቦም ውሳኔ ይፋትሑ መብዝሕትኡ ነዚ አገባብ ይኸተል።
- ክልተ ሰብ ኪዳን ንስሙ ብሓንሳብ አብ ሓደ ገዛ ይነብሩ እንተ ኾነ ብውሽጦም ዝተፈላለዩ ሕይወት ይነብሩ። እዚ ኸአ ዝኸፍኦ ሕይወት እዩ።

እዚ ኾይኑ እቲ ክልቲኡ ዓይነት ፍትሕ ንፍቕሪ ንአምላኽ ካብ ሕይወቶም ስለ ዘውጽኦ ዓቢ ጉድኣት እዩ። ፍትሕ ፍታሕ ኣይኮነን። ምናልባት ንግዚኡ ጽቡቕ ኮይኑ ይርአዮም ይኸውን እንተ ኾነ ቃል ኪዳን ክብተን ክፍታሕ ካብ መጀመርያ ድላይ አምላኽ ኣይኮነን። ስለዚ “ሰብኣይ ኣቡኡን ኣዲኡን ኃዲጉ ምስ ሰበይቱ ኸኣ ይወሃድ፡ክልቲኦም ድማ ሓደ ኣካል ይኾኑ፡ ስለዚ ድማ ሓደ ኣካል እዮም እምበር ክልተ ኣይኮኑን። እምብኣርከስ ነቲ አምላኽ ሓደ ዝገበሮ ሰብ ኣይፍለዮ” (ማር 10፡6-9)።

መብዝሕትኦም እቶም ዝተፋትሑ ናይ ኣእምሮ ሰላም ወይ ቅሳነት ኣይረኽቡን እዮም። ካልኣይ ጊዜ እንተ ተመርዓዉ እውን ብዙሓት ኣይ ዕወቱን እዮም። በዚ እዩ ብዙሓት ንግሆ ንጋሆ ዝፋትሑ። ዝፋትሑ ብህዳእ መንፈስ ንጸገማቶም ስለ ዘይዋስኡ ኣብ ምፍልላይ ይቀዳደሙ ህድእ ኢልካ እናተመሓሓርካ ሰላም ምግባር ምሓሸ። ኣነ ዝበልክዎ ንኣይ ይጥዓመኒ እንተ ኾነ ሳዕቤኑ ምብትታን እዩ ብግድን ሕድገትን ምሕረትን ክህሉ ይግባእ።

ልዕሊ ኹሉ ቃል ኪዳን ቅዱስ ምስጢር እምበር ድላይካ እትገብሮ ኣይኮነን። ቅድሚያ ቃል ኪዳን መንፈሳውን ስንኣእምራውን ኣካላውን ብስለት የድሊ ሓንሳብ ምስ ኣቶኻዮ ኸኣ ነቲ ዝኣቶኻዮ ምጉሳይ የድሊ።

አምላኽ ጸግኡ ከብዝሕ እናለመና ንኹሎም ኣብ ኪዳን ዝነብሩ ከምኡ ስድራታት ክባርኽ በዚ ቡርኽ ሰንበት ንጸሊ። ማርያም ኣደና ጸሎታን ረድኡታን ኣይፈለየና።

ኣባ ንጉሠ ፍሥሓ